

ሰንበት ዘደብረ ዘይት

ታሕሣሥ 4 2013 ዓ.ም. (12/13/20)

መዝሙር: ሠርዐ ሰንበተ ለሰብእ ዕረፍተ.

ንባባት: ሮሜ 5:12-19፣ ፪ጴጥ 3:10-ፍ፣ ግ.ሐ. 26:1-11፣ ማቴ 8:5-11።

ምስባክ: ለነዳያኒሃኒ አጽገዎም እክለ፣ ወለካህናቲሃኒ አልበሶሙ ሕይወተ፣ ወለጻቃኒሃኒ ትፍሥሕተ ይትፈሥሑ።

በዚ ሰንበት ዝዝመር መዝሙር ከአ ሰብ ከዕርፈላ ምእንት ሰንበት ሰርዐ አብ ሰማይን አብ ምድርን አብ ባሕርን አብ መሬትን ምእንቲ ዘለዉ። ምእንቲ አቦታትና ነብያትን ሓዋርያትን፣ ምእንቲ ጳጳሳትን ቀሳውስትን ዲያቆናትን መነኮሳትን ሰንበት ንዕረፍቲ ሰርዐ፣ ንጻድቃንን ኃጥአንን ንሙታንን ሕያዋንን ኢሉ ሰንበት ምእንቲ ዕረፍቲ ሰብ ኢሉ ሰርዐ፣ ንሳ ሰንበት ክርስቶስ ማኅደር ስም ንልዑል እያ ይብል።

ምስጢር ምዓልቲ ሰንበት ተረዲእና አብ ጥቕሚ ነፍስና ክነውዕላ የዘኻኻረና። ሰንበት መዓልቲ ዕረፍቲ ክብሃል እንከሎ ንኹሉ ግዙፋዊ ሥራሕና ገዲፍና ውራይ ነፍስና ክነቐድም ይነግረና። አብ መዓልቲ ሰንበት እንፍጽሞ ስርዓተ ቅዳሴ ንሕያዋንን ንሙታንን አብዘለና አሊና ከም ዝጠቕመና ፈሊጡ ተሳትፎና ከይንዝንግዕ ይመኻረና። ሰንበት ካብ ኩለን ዕለታት ዘዕብያ ክርስቶስ ካብ ሞት ዝተንሥአላ ከምኡ መንፈስ ቅዱስ አብ ልዕሊ ሓዋርያት ዝወረደላ ስለ ዝኾነት ንኣና በኹሪ ዕለታት እያ፣ ካብ ኩለን ከአ ትዓቢ።

ሰንበት ዕለት አምላኽ ስለ ዝኾነት ክንስሓላ ሰላም ክንገብረላ ንጽጉም ክንረድአላ ንዝተባእሱ እንዓርቀላ ልዕሊ ኹሉ ኸአ አብ መአዲ አምላኽ ቀሪብና ብምሉእ እንሳተፈላ ፍልይቲ ዕለት ምሕረትን ጸጋን እያ። ቤተ ክርስቲያን ሰንበት መዓልቲ እኽብሩ ክትብለና እንከላ ምስ አምላኽ ዘሎና ርክብ ርኪና ነቲ ካብ አምላኽ አውጺኡና ዘሎ ክንሓድጎ ንአምላኽ ልብና ክንከፍተሉ እሞ ክንቅደስ ንማለት እዩ እሞ ሰንበት ንቅድስና ሕይወትና ንጠቕመላ። አብ ምሕረት አምላኽ አሚና ኦ ግይታይ አብ ቤተይ ክትኣቱ ብቑዕ አይኮንኩን ዝብል ናይ ሎሚ ወንጌል እናስተንተና ሰንበትና ነብዕል።

ወንጌል ማቴዎስ ንሎሚ ዝተነበልና ዝሕብሮ ንኢየሱስ አብ ሕይወትና አብ ገዛና አብ ኩሉ ኩነትና ከመይ ገርና ክንቅበሎ ከምዘሎና የዘኻኻረና። እዚ ማቴዎስ ዝነግረና አብ ሉቃስ አብ 7:1-5 ንረኽቦ አብ ማርቆስ ግን የለን። ቅፍርባሆም ሓንቲ ከብተን ኢየሱስ ብዙሕ ተአምራታትን ትምህርትን ዝገበረላ ከተማ ግን ካብተን ምስማዕ ዝአበያ ሓንቲ እያ ነራ። እዚ ሓለቓ ሚእቲ አብ ኢየሱስ ቀሪቡ ምሕረት ንወዱ/ንጊላኡ ሓቲቱ። ንሱ አረማዊ እዩ ነሩ ብዙሓት ሮማዊ ዘይኮነ ሰርያዊ እዩ ነሩ ዝኾውን ዝብሉ አለዉ። ሉቃስ እቲ ሓለቓ ሚእቲ ብመንገኻንት ሰባት አብ ኢየሱስ ከም ዝቐረበ ክነግር እንከሎ ማቴዎስ ግን ባዕሉ ከምዝቐረበ ገሩ ይሕብረና። **ጎይታይ** እናበለ ብኻብሪ ይቐርብ ንሓደ ክርስቲያን ጎይታይ ክብል እንከሎ ልዕሊ ስነስርዓት ናይ አምላኽ ሰላምታ እዩ ነሩ።

ጸገምና ምሉእ እምነት ገርና አብ ኢየሱስ ንቕረብ፡

ሰብ አብ ሕይወቱ ተአምራት ክርኢ ክልተ ነገር የድልዮ ምሉእ እምነትን ቅኑዕ ሕይወት ክለብስ የድሊ። አብ መርዓ ቃና ዘገሊላ ምሉእ እምነት ክህልዎም ማርያም ዝበለኩም ግበሩ ኢላቶም። ነቲ ዕወር አብ መገዲ ኢያርቲ ዝረኸቦ ነዚ ክገብረልካ ትአምንዶ ኢልዎ እወ ምስ በለ ብእምነት ብሥጋን ብነፍስን ክርኢ ክኢሉ።

ስለዚ ምሉእ እምነት ገርና ጸገማትና ሒዝና አብ ኢየሱስ እንተ ቐረብና ኩሉ ጊዜ ከምዝቐበለና ንምሃር፤ እዚ ታሪኽ ንትምህርቲ ነቶም ቀዳሞት ክርስትያን እዩ ተጻሒፉ፤ ብእምነት ክቐርቡ ዝነግር ታሪኽ እዩ። አምላኽ ምሕረቱ ከውርደልና ናታትና ተበግሶ እምነትና ዓቢ ተራ አልኦ።

ኢየሱስ ልመናን እምነትን ሓለቓ ሚእቲ ርእዩ እነኹ መጺኦ ከሕዎ እየ ኢልዎ፤ እንተ ኾነ እቲ ሓለቓ ንኹልና ዓቢ ትምህርቲ ዝኸውን ጎይታይ ንስኻ ናብ በተይ ክትኣቱ አይበቅዕን እየ፤ ግና ሓንቲ ቃል ጥራይ ተዛረብ ወደይ ድማ ኹሓዊ እዩ ኢልዎ። አብ ጊዜ ቅዳሴ ህዝቢ ቅድሚ ቅዱስ ቍርባን ምቕባል አእግዝእየ ኢየሱስ ክርስቶስ አኮ ዘይደልወኒ ትባእ ታሕተ ጠፈረ ቤትየ ርኩስት. . . . እናበሉ ጸሎት ይደግሙ። ከምኡ ኦ አምላኽና ከብ ምሕረትካ እምበር ከም በደልና አይትኸደና እናበልና ንጽሊ እዚ እውን አብ ቅድሚ አምላኽ ዘቐርብ ሓንቲ ግብሪ ከምዘይብልና እንተ ኾነ አብ ምሕረት አምላኽ አሚና ክንቀርብ እንከሎና ከም እንምሓር ስለ እናአምን ምስ ኩሉ ኃጢአትና ንቐርብ።

አምላኽ አብ ቤትና ክኣቱ እንታይ የድሊ፡

ሰባት ብባህርና ዝኾነ ክቡር ሰብ እንፈትዎ ወይ እውን ብዓል ስልጣን አብ ቤትና ክንዕድዎ እንተ ኾና ንሰናዶ ዘድሊ ነቲ ጋሻና ዝበቅዕ ዝበልናዮ ንቐርብ ጋሻና ምእንቲ ክኸብርን ክሕጎስን፤ በዚ ኸአ ፍቕርናን አኽብሮትናን ንገልጽ እዚ ንማንም ሰብ ከማና ኢና እንገብሮ፤ ንአምላኽ ንፈጣሪና እንገብሮ ምቕርራብ ድኦ ከመይ ክኸውን አለዎ ምበልና?

እዚ ሓለቓ ሚእቲ ጭዋ ሰብ ስለ ዝነበረ ንክቡር ጋሽኡ ክኸውን ዝደለ ክርስቶስ ንኣኻ ዝበቅዕ ቤት የብለይን ኢሉ ብግሉጽ ገሊጹ እዚ ግን አብ ትሕትና ዝተመስረተ እዩ እምበር ንኢየሱስ አብ ቤቱ ከይኣቱ ክዓግት ኢሉ አይኮነን። አብ ገዛይ ክትኣቱ ብቐዕ አይኮነኩን ክብል እንከሎ ክልተ ነገር እዩ ዘስምዕ፡ መጀመርያ ኢየሱስ አይሁዳዊ ስለ ዝኾነ አብ ቤት አረመን ክኣቱ አይፍቀዶን እዩ ከምኡ እንተ ገበረ ብህዝብን ብመራሕቲ ሃይማኖትን ክጽላእን ክስጎግን እዩ፤ እቲ ሓለቓ ሚእቲ ነዚ ይፈልጥ ስለ ዝነበረ ንኢየሱስ አብ ጸገም ከእትዎ አይደለን። ካልኣይ ንኢየሱስ ከም ነብን ዓቢ ሰብን ስለ ዝረኣዮ ምሉእ ትሕትና ገሩ አብ ገዛይ ክትኣቱ ብቐዕ አይ ኮነኩን እዩ ዝብል ዘሎ። ንኣና ሎሚ ዘድልየና ዘሎ እዚ ዳሕራይ ሓሳብ እዩ። ነዚ ዝስዕብ ሓሳባት ክነስተንተን ይሕግዘና።

- እምነት መሰረት ናይ ኩሉ ምስ አምላኽ ዘሎና ርክብ እዩ፡ አብ አምላኽ ክንቀርብ ክንልምኖ ምሉእ እምነት የድልየና። ዘይንአምን እንተ ኾና አምላኽ ካባና ርሑቕ እዩ ዘሎ። እምነተይ ብኸመይ እርእዮ? አባናይ ጊዜ እየ ዝአምን? ኢልና ንርእስና ክንርኢ አሎና።
- ልብና ሕይወትና ጋዕዘዩ ብኃጢአት ተበላሽዩ እንከሎ አብ አምላኽ ክንቀርብ አይክኣልን እዩ። ሙሴ አብ ደብረ ሲና አብ ቅድሚ አምላኽ ክቐውም ሳእኑ ከውጽእ ከምዘለዎ ተነገሩ እዚ በቲ ግዚኡ ናይ ትሕትናን አምልኾን ምልክት እዩ ነሩ። ሎሚ አብ ቤት አምላኽ ቅድሚ ምእታውና ንዝኾነ ክፍኣትን ቂምታን ኃጢአትን ክነውጽእ አሎና።

- ቤት አምላክ ዝኾነ ልብና ክነጽሕ ይግብኡ። ረሲሑ ተባላሽዩ ተቐይሙ ኃጢአት እንከሎ ኣብ አምላክ ክቐርብ ኣይክእልን። ከይተገብኡ እንገራ ጎይታ ዚበልዕ ወይስ ጽዋዕ ጎይታ ዚሰቲ ኣብ ናይ ጎይታ ሥጋን ደምን እዩ ዚዕግብ። እምብእር ሰብ ካብዚ እንገራ እዚ ቅድሚ ምብልዑን ካብዚ ጽዋዕ ቅድሚ ምስታዩን ርእሱ ይመርምር። ከመይ ሥጋ ጎይታ ምዃኑ ፈልዩ ኸይፈለጠ ዚበልዕን ዝሰትን ኣብ ገዛእ ርእሱ ፍርዲ እዩ ዜምጽእ (1ቆሮ 11:27-29)።
- ምስጠረ ንስሓ ክነዘውትር ኣሎና። ክዳና ሰውነትና ምስ ረስሐ ከም እንጎጥር ርስሓት ነፍስና ኸኣ ብኑዛዜን ተአምኖ ኃጢአትናን ኢና እንገጽሖ። ኣብ ቅድሚ አምላክ ተደፊእና ምሕረት ክንጎጥሖ ብኃጢአትና ክንእመን የድሊ።
- ቅድሚ ኣብ መኣዲ ክርስቶስ ምቕራብና ሕልናና ክንምርምር ይግባእ። ምስ ጎይታይ ክራኸብ እንተ ኹይን ሕይወተይ ከምኡ ርክበይ ምስ ሰባት ከመሎ ኢልና ንርእስና ክንጎጥሖ ክንፍትሽ እዋኑ እዩ።

እምነት እዚ ሓለቓ ሚእቲ ኣብ ቅድሚ ኢየሱስ ሞገስ ረኺቡ ክንድዚ ዝኣክል እምነት ኣብ እስራኤል ኣብ ሓደ እኳ ከም ዘይረኸብኩ ብሓቂ እብለኩም ኣሎኹ ኣብ ካእል እዋን ሰባት እዮም ቦቲ ኢየሱስ ዝገበሮ ክድነቕ እንርኢ ኣብዚ ግን አምላክ ብፍጡሩ ክድነቕ እዋ ኣረማዊ ንርኢ። ኣብዚ እነስተንትኖ ኣብ ጊዜ ማቴዎስ እቶም ኣረማውያን ዝነበሩ ከመይ ኢሎም ኣብ እምነት ክርስትና ይቐርቡ ከምዝነበሩ ከምኡ ወንጌል ንኹሉ ከምዝኾነ ከስተምህር ዝብሎ እዩ። እምነት ብስም ተጠመቐካ ወይ ቤተ ክርስትያን ተመላለስካ ዘይኮነ ክነብሮ ኣሎና። ኣብ ቅድሚ አምላክ ክነብር እዩ ዘድሊ ዘሎ። እምነት ክጠፍእ እንከሎ ኸው ምስኡ ርክብና ምስ አምላክን ሰብን ይመውት። እምነትና ሕያው ክከውን እንከሎ ጥራሕ እዩ ኣብ ሓቂ እንነብር።

እመነተይ ከመሎ ኢልና ክንርኢ ዓይኒ ሕልናናን ልብና ክንፍትሽ ግቡእ እዩ። እምነት ክደርቕ ክድስክል ክመውት እውን ይኣክል እዩ። ስለዚ ምሕዳስ ምብርባር የድልዮ። ወንጌል ክንበብ እንከሎ፣ ቃል አምላክ ክንሰምዕ ከሎና፣ ዓመት ዓመት ብዓላት ክነብዕል ከሎና ኣብ ምሕዳስ እምነትና ክሕግዘና ብማለት እዩ። ስለዚ ከምዚ ሓለቓ ሚእቲ ሕያው ዝኾነ እምነት ክንለብስ ንበራብር።

ክንአምን እንከሎና ድላይና ይሰምር፣ ነዚ ሓለቓ ሚእቲ ኪድ ከም ዝኣመንካዮ ይኹነልካ ኢልዎ እቲ ወዱ ኸኣ በታ ሰዓት እቲኣ ሓወየ ይብል። ብምሉእ እምነት ክንቀርብ ከሎና ድላይ አምላክ ኣባና ይፍጸም። ለምኑ ክትረኽቡ ኳሕኩሑ ክርሓወኩም ኢሉና፣ ብምሉእ እምነት ዝለመነ አምላክ ከይሰምዖ ኣይተርፍን እዩ። ነቶም ኣብኡ ዝቀርቡ ዝነበሩ እዚ ክንብረልኩም ትአምኑዶ ይብሎም ንሶም ከኣ እወ እናበሉ ይሓውዩ ነሮም። እታ ከንኣናዊት ሰበይቲ ደጋጊማ ምስ ለመነት ከም ዝደለኹዮ ይኹነልኪ ኢልዋ።

ኣብ ቅድሚ አምላክ ጊዜ ክነሕልፍ ኣሎና። ብዙሓት ኣለማምና ኣይንኸእልን ኢና እግዚአብሔር ድላይና ክንብረልና ኢና እንደሊ ግን ድላይ እዩ ዝህበና ስለዚ ድላይካ ክቐበል ሓግዘኒ ዝብል ልመና ክነዘውትር የድሊ። ሎሚ እምብእር ኣብ አምላክ ክንቀርብ መጀመርያ ምሉእ እምነት ከምዘድሊ፣ ንጽሑ ልብን ሕይወትና ክህልወና ከምዝግባእ፣ አምላክ ኣብ ዝረስሐ ሕይወት ክኣቱ ከምዘይደሊ፣ ፈሊጥና ሕይወትና ንአምላክ ዝበቐዕ ንግበሮ። ንትዕቢት ንድንቁርና ንኸፍኣት ኣብ ጎኒ ሓዲግና ኣብ ምንጭና ዝኾነ አምላክ ንመለስ ኸው አምላክ ክቐበለና ክባርኸና እዩ ነዚ የብቅዓና። አሜን

አባ ንጉሠ ፍሥሓ